

2 KORINTO

Hini oma'-atan tay an libju

Chin nahhun an tula' Paul hana namati ad Korinto, ja nuntukhun hija khapo hana khun cha punhahannugwan ja hana uchumna an problema cha. Hotti immuy khu an i pfimmihhita hichi muti un cha hihiya an agkhuy cha enenggor hichin intukhuna. Hotti munnaud chi chokhoh chi i na punnomnoman hi numpfangngachana ad Efesus. Amat hichi ja immuy an i nangaskasaba ad Troas ja ad Macedonia. Hichi chi nanittumana ay Titus an narpu ad Korinto, ja munnaud chi pun-an-anlaan Paul, ti inalin Titus hini numbarbarliwan hana eKorinto an chin-ug cha mahpay hana pfahor cha ja maphod hini nomnom cha ay Paul (2 Korinto 7:5-7). Hotti hichin gwachaana hichi ad Macedonia ja intula' na hitay me-aggwa an tula' na hana eKorinto.

Gwa han apat an importante an inalin Paul ay tay an tula'. Nahhun ja inali na hini maphod an punnomnomana ja an-anla na khapo hi nan-ukhan cha hana pfahor cha. Me-aggwa ja inali na khu hini oma'-atan chi pi'takhuwan ja hana itudtuchun hana apostoles an khun munserbi ay Kristo. Me-atlo ja inali na an amungon cha gwot hini amung cha an mitolong hana namati ad Jerusalem. Me-apat ja inali na hini apfalinana an apostol an inchat Kristo ay hija. Ti gwacha pay hana nidchum hana namati ad Korinto an mamapa'-i ay ni kina-apostol Paul, ja allon cha khu hi chicha anu hana umannung an apostoles.

1 ¹Ha-in hi Paul an numpfalin hi apostol Kristo Hesus, ti hitay chi penhod Apo Jos. Hitay nun-i-ibpfa' heto ja hi akhi ta-o an hi Timoti. Tayya an muntula' ami ay cha'ju an tatakhun Apo Jos an khun ma-am-amamung an mummeha hina ad Korinto, ja ay cha'ju khu an amin an gwahna ad provincian chi Akaya.

²Hi Apo Jos an Ama ta-o ja hi Apo Hesu Kristo chi mangkhohkhohan ay cha'ju ja mangchat hi pomhochan chi pi'takhuwan ju.

Hi Apo Jos chi tomolong hi un ta-o malikhatan

³Edaydayaw ta-o hi Apo Jos an hijay Jos ja Aman Hesu Kristo an Apo ta-o. Hitay Ama ta-o ja otong chi khohkhoh na ja hijay khun arpugwan an amin chi tolong. ⁴Ja tulungan chita-o an amin hi i ta-o punlikhatan, ta gway aton ta-o an tomolong khu hana i-ibpfa ta-o hi un

cha malikhatan an amat ay ni khun aton Apo Jos an tomolong ay chita-o. ⁵Ti anong un nunheglay punlikhatan ta-o an oma'-at chin nunlikhatan Kristo, ja en-ar-ala na an otong hini tolong Apo Jos ay chita-o an ne'-oh-ohha ay Kristo. ⁶Hotti anong khu ja cho-or hay hato horhortapon mi an likhat hu-un aju gwot matulungan ta mi'takhu aju ay Apo Jos. Ja khapo ta khun cha'mi tulungan ay Apo Jos ja anila mi an tulungan cha'ju khu ta edpor ju hana likhat an khun ju horhortapon an amat ay cha'mi. ⁷Munchomo' ami an madpor aju ti anila mi an anong un aju midchum ay cha'mi hi likhat ja midchum aju khu ay cha'mi an tulungan Apo Jos.

⁸A-akhi, podhon mi an ipa-innila an nunlinapoh chin nunlikhatan mi chin agawwacha an mi hichi provincian chi Asia. Nunhegla chi i mi nunlikhatan, hotti hay anila mi ja un angkhaynana an achi ami mi'takhu. ⁹Ja khemhon mi un hijay atajan mi. Muti na-at hay hato an nunlikhatan mi ta achi ami munhochor ay ni apfalinan tay achor mi ta hi Apo Jos an manakhu hana nun-atoy chi punhocholan mi. ¹⁰Ja umannung an hinalimun an cha'mi hi gwa an atajan mi, ja anong khu hi uchum chi arkhaw. Ja munchomo' ami an etortoloy na an khun manalimun ay cha'mi. ¹¹Hotti hay mahapor hi pe'-at ju, ja tulungan cha'mi hi kalalag. Hot hongpfatan Apo Jos hana cho-or an kalalag ju ta ekhohkhohan cha'mi, hot cho-or chi munyaman ay hija.

**Hini khumapo an agkhuy natoloy chin
nenomnom Paul an omajan ad Korinto**

¹²Ja achi ami mun-okhon an muntihtikhu an ma-id oh-ohha hi anila mi hi enat mi an napukhit hi tatakhu ja om-omod ay cha'ju. Ti hi Apo Jos chi nangpadchong ay cha'mi, hotti magpong an amin chi enat mi, ja ma-id pfinarpfalijan mi. Ja an amin hato enat mi ja agkhuy nepognad hi nomnom chi takhu, an un narpu ay ni khohkhoh Apo Jos. ¹³⁻¹⁴Hana intula' mi ay cha'ju ja ma-id chi hay inlili'-ud mi hi penhod mi an hapiton, ti nalaka hi pfahaon ja ma-awatan. Ja nu gway agkhuy ju pay na-awatan ja munchomo-a' an uchum chi arkhaw hot annilaon ju. Hot chin arkhaw an pumpfangngachan Apo Hesus ja mun-an-anla aju khapo ay cha'mi an amat khu ay ni pun-an-anlaan mi khapo ay cha'ju.

¹⁵Anila' an immingoho aju an manikhaw ay ha-in. Hotti hay nenomnom u ja mumpiggwaa' an umali an manggwangar ay cha'ju ta mapiggwa aju an matulungan. ¹⁶Chin nenomnom u an aton ja mun-agwaa' koma hina ay ni omaja' ad Macedonia. Ja ay ni pumpfangngacha' ja mun-agwaa' khu hina ta tulungana' ay ni omaja' ad Judea. ¹⁷Agkhuy natoloy hitay nenomnom u an aton ja unchani ja hay allon ju ja un munhempfalang chi nomnom u, muti achi. Achi' unuchon hini ugalin chi tatakhu heto lota, an anong un cha allon hi, "Aa," muti hini gwa ay ni nomnom cha ja, "Achi." ¹⁸Achiya' amat heto ti mapagtarkan hi Apo Jos

ja amat hina khu ay ha-in an chin inali' ja pfu-un agkha-agkhah. ¹⁹An amat khu ay Hesu Kristo an Empfalay Apo Jos an engkaskasaba mi ay Silas^a ja hi Timoti chin agawwacha an mi ay cha'ju. Achi munhempfalang hini nomnom Kristo, ti an amin hini allona ja ipa-annung na. ²⁰Ti an amin hana ingkarin Apo Jos ja nipa-annung khapo ay Hesu Kristo. Hijaot un ta-o apfuluton an nahamad hana ingkarin Apo Jos, hotti hijay madaydayaw. ²¹Hi Apo Jos chi mangpapfi-ah ay cha'mi, ja amat khu ay cha'ju, ta mehamad hini pammati ta-o ay Kristo, ti hijay nanghaad ay chita-o. ²²Ja inchat na hini Espiritu Santo ay chita-o an pangmatunan an chita-oy tatakhu na. Ja khapo ay tay Espiritu Santo an gawwacha ay chita-o ja munchomo' ta-o an ipa-annung Apo Jos an amin hana ingkari na.

²³Ja anilan Apo Jos an umannung hitay allo', an agkhuy natoloy hini nenomnom u an umali an manggwangar ay cha'ju khapo ta achi' podhon an umali hina ad Korinto ja una' humingar hay hana nangat hi napukhit. ²⁴Ja achi mi podhon an gway mangali hi un cha'mi hon empagpong mi hini pammati ju, ti matikhaw an nehamad hini pammati ju. Hay penhod mi ja un ami tomolong ta machumchuman chi i ju pun-an-anlaan.

2 ¹Ti chin immaliya' hina ja inhingar u cha'ju ja chimmalat hi immayyungan ju. Hotti hay nenomnom u ja achi' ipigwa an umali ta pa-ayyungon cha'ju khu. ²Ti umayyung aju ayya ja ngachah kaykhu chi mangpa-anla ay ha-in? ³Hijaot una' nuntula' ay cha'ju ta alom adni' ja matukhun aju, ti achi' kaykhu podhon an umali hina ta pa-ayyungona' ay cha'ju an punhohodlana' an mangpa-anla ay ha-in. Ti anila' an hini pun-an-anlaa' ja me'-an-anla aju an amin. ⁴Ja chin nuntula-a' ay cha'ju ja un na-ugman hi luwa, ti munnaud an munchokhoh hi punnomnoma' hana ena-enat ju. Muti agkhuja' nuntula' ta pa-ayyungon cha'ju ti hay penhod u ja annilaon ju hitay otong an pamhod u ay cha'ju.

Pakawanon hay ibpfa an pfimmahor hu-un muntutuju

⁵Hinuy oha an ibpfa ju an pfimmahor ja hijay chimmalat hi immayyungan ta-o. Ja pfu-un ha-in ja angkhay muti niya an anong un cha'ju. Ja anong ja agkhuy aju nin immayyong an amin, ti unchah la-ahna ja uja' hinurpfuchan. ⁶Hotti ammuna ti nujan chamuna aju an nanitilod ay nuy an pfimmahor. ⁷Ti nujan nuntutuju, hotti hay aton ja pakawanon ju hija, ja tinulungan ju ta achi ma-apfak chi nomnom na khapo ay ni munnaud an immayyungana. ⁸Hotti tikhan ju adni' ta ipatikhaw ju hini otong an pamhod ju ay hija.

⁹Ja hay oha hi khapo na hi nuntula-a' ay cha'ju ja podho' an tikhan hi un ju khun unuchon an amin chin tukhun u ay cha'ju. ¹⁰Ja niya an

^a 1:19 Hay allona ay ni Griego ja Silvanus, an nangadnan khu hi Silas.

inunud ju. Hotti penakawan ju ayya hini pfimmahor ja anong un ha-in ja pakawano' khu hija. Ja nu gwacha pay chi uchumna hi pfahor an mapakawan ja khapo ay Kristo ja pakawano' cha'ju, ti ap-aphochan ju. ¹¹Ti achi khulaton an ichatan hi Satanas hi hay panghi'-ingana hi i na pangapfakan ay chita-o. Ti ani'-ila ta-o hana na-uti-ot an nomnom Satanas.

Chin nangaskasabaan Paul ad Troas

¹²Chin immaja' ad Troas an i nangkasabaan ay tay Ebanghelyon Kristo ja maphod chi impfunga na, ti matikhaw u an enhahagkhanan Apo Jos hachi tatakhu an nangapfulut ay ni intuchu'. ¹³Muti mun-o-onan ay tay nomnom u hini agkhuy immaliyan ni akhi ta-o an hi Titus an marpu hina an manittum koma ay ha-in ad Troas. Hotti tenayna' hachi tatakhu ad Troas ja nuncha'puha' an immuy ad Macedonia, ja hichi chi nanittuma' ay hija.

Hi Kristo chi mangab-apfak

¹⁴Muti otong chamchama chi punyamana' ay Apo Jos, ti cha'mi an manudtuchu ja amat hi nidchum ami hana tiniliw Kristo an pfuhur na an impfulog na ta pangtikhan chi tatakhu hi emmapfakana. Ja khun cha'mi honakhon an i mangali hi apfuglapfuglay ay ni oma'-atan Kristo, an me'me'nong hi mumpfango an insenso an hunghungon chi tatakhu an amin hi omajan mi. ¹⁵Ti hini pangtudtuchugwan mi ay ni Ebanghelyon Kristo ja amat hi insenso an nidaton ay Apo Jos an hunghungon an amin chi munchongor, hana mamati an takhuwon Apo Jos ja hana achi mamati an ma-u'-utaw chi pi'takhuwana. ¹⁶Hana tatakhu an takhuwon Apo Jos ja amat hi mumpfango hi panonghongan cha ay ni itudtuchu mi, ti pattiyon cha hot michatan cha hi pi'takhuwan hi ma-id chi pogpogna. Hana ayya achi mi'takhu ja amat hi mun-akhub hi panonghongan cha ay tay itudtuchu mi, ti achi cha pattiyon hot madusa cha hi ma-id chi pogpogna. Munnaud an machamot hitay an tamun chi muntudtuchu, hotti un chah olog chi takhu an mangat? ¹⁷Muti aton mi khapo ta hennag cha'mi ay Apo Jos, ja anila na an umannung hini itudtuchu mi, ti inunud mi hi Kristo. Achi ami amat hana cho-or an manudtuchu an alan cha hitay hapit Apo Jos hi pumpihuwan.

Hini apfalinan cha Paul ja narpu ay Kristo

3 ¹Unchani ja gway khu mangali hi un hitay achor mi chi epa-akhaja mi. Unchah khahin un gway napermaan hi tula' hi ipatikhaw mi ay cha'ju ta annilaon ju an gway apfalinan mi an muntudtuchu? Ja unchah khahin un gway tula' ju hi ipatikhaw mi hana uchumna an apfuglapfuglay an khun mi omajan? Hitay chi khun aton chi uchumna

muti ay cha'mi ayya ja khahinon hato. ²Ti hini pi'takhuwan ju ja amat hi tula' an nitutula' ay tay nomnom mi, ja nalaka hi pfahaon chi hay takhu an manikhaw ay ni maphod an pfungan ni tamu mi ay cha'ju. ³Ja matikhaw an cha'ju chi tula' Kristo khapo ay cha'mi an nuntudtuchu. Muti pfu-un hay tinta chi nanula' na an hini Espiritun tay mamattakhu an Jos. Ja agkhuy khu nitula' hi pfato an amat chin nitula-an chin urchin Apo Jos, muti intula' Kristo ay ni nomnom ju.

⁴Hay nangarjan mi ay tay ja hi Apo Jos chi punhocholan mi khapo ay Kristo. ⁵Ma-id chi hay i mi panghunungan hi i mi pangallan an gway apfalinan mi an mangat ay tay an tamu. Muti hi Apo Jos chi nangchat ay tay an apfalinan mi ⁶hi nanghaachana ay cha'mi an muntudtuchu ay tay pfakhu an ne'tobpfalana hi tatakhu. Ja hitay pfakhu an ne'tobpfalana ja achi amat chin nitula' an urchin, ti un nepognad ay ni tamun ni Espiritu Santo. Ti chin nitula' an urchin ja chimmalat hi adusaan chi tatakhu hi ma-id chi pogpogna. Muti hini ayya Espiritu Santo ja ichat nay pi'takhuwan an ma-id chi pogpogna.

Napfarpfalor hitay pfakhu an ne'tobpfalan Apo Jos hi tatakhu

⁷Chin nangchatan Apo Jos ay ni urchina ay Moses ja impatikhaw na hini pfinang na. Ti chin nang-ataman Moses ay chuy urchin an nitula' hi pfato, ja pomoo' chin angah na. Ja anong un khun ma-a'-aanan chin pfinang na ja pomoo' chamchama, hotti hachi holag Israel ja achi cha me'pfottog ay Moses. Amat heto chin impatikhaw Apo Jos an kinajos na chin nangchatana ay ni urchin an chumalat hi adusaan hi ma-id pogpogna. ⁸Hotti ejar-alana an matikhaw hini kinajos ja apfalinana ay ni pangchatana ay ni Espiritu Santo khapo ay tay Ebanghelyo an khun mi itudtuchu. ⁹Ti nu matikhaw hini kinajos Apo Jos ay ni nangchatana ay ni urchin an manugi hi tatakhu ja ejar-alana an matikhaw ay ni atona an mangaan hi pfahor ta mipfilang ta-o hi magpong. ¹⁰Hini oma'-atana ja amat hi napfau hini apfalor chin urchin Moses nu ipadchung ay tay pfakhu an ne'tobpfalan Apo Jos an munnaud an napfalor. ¹¹Ti nu allon ta-o an gway pfalor hana khun malahin ja mapogpog, ja munna'naud an napfarpfalor hana nepallog an munchochodcha ja ingkhana.

¹²Hitay chi khun mi punhocholan, hijaot un mi achi ipfa-in an mangpa-innila hay hana khun mi itudtuchu. ¹³Achi ami amat ay Moses an khahin una uklupan hini angah na ta achi tikhagwun hana holag Israel hini a-upfahan chin pfinang na. ¹⁴Muti pfimmato hini nomnom cha hotti agkhuy cha na-awatan hichin na-at ay Moses. Ja ingkhana ad ugwani ja oma'-at hina hana Hudju an holag cha. Nu mumpfaha cha ay ni Da-an an Tulag, ja amat hi na-u-uklupan hini nomnom cha, ti achi cha ma-awatan hini penhod na an hapiton. Ja achi ma-aan hitay an nanguklupan ay ni nomnom cha ingkhana hi midchum cha ay Kristo.

¹⁵Un chah achi umannung hitay, an niya mah an gwa ayya chi mamaha ad ugwani ay ni urchin Moses hon achi cha ma-awatan, an amat hi gway nanahallinan ay ni nomnom cha. ¹⁶Muti nu mamati cha ta midchum cha ay ni Apo ta-o hot ma-aan hini nunhahhalin ay ni nomnom cha. ¹⁷Hitay Apo an khun u hapiton ja hija hini Espiritu Santo. Ja hini takhu an nagwacha an ay tay Espiritu Santo ja amat hi nipfu-aan. ¹⁸Hotti chita-o an namati ja agkhuy nahalinan hitay angah ta-o ti matikhaw ay chita-o hini apfagton Apo Hesus. Ja khuna papapphochon hitay pi'takhuwan ta-o ja ingkhana hi me'me'nong ta-o ay hija. Hini mangat ay tay ja hini Apo an hija hini Espiritu Santo an khun muntamu ay tay pi'takhuwan ta-o.

Hilagwan Apo Jos hana mamati ay hija

4 ¹Hitay tamun chi muntudtuchu ja impulang Apo Jos ay cha'mi khapo hi khohkhoh na, hotti achi ami humikha. ²Ja chin-ug mi hana nilili'-ud an apfapfa-in an khun aton chi takhu, ja achi ami khun pfumarpfali. Ja achi mi khu khun hurpfuchan hini Hapit Apo Jos, an un mi epachot-anan an ipa-innila hini umannung an mitudtuchu. Ja ma-id i mi pfuma-inan hi tataku, ti apfuluton cha an maphod hini khun mi aton hi pannig Apo Jos. ³Gwacha hana uchumna an amat hi na-u-uklupan hini nomnom cha hijaot un cha achi pi'-innila hitay Ebanghelyo an khun mi itudtuchu, ti chicha hay hana madusa hi ma-id chi pogpogna. ⁴Ti hi Satan an khun unuchon hay hana agkhuy namati ja henerngana hana nomnom cha ta achi cha pi'-innila hitay khenong chi hilaw an Ebanghelyo an mangpa-innila ay ni apfagton Kristo. Ti matikhaw an amin ay Kristo hini oma'-atan Apo Jos, ⁵hot hijah tay hini khun mi ekaskasaba an pfu-un hitay achor mi. Ja hay khun mi allon ja hi Hesu Kristo chi Apo, ja hijay inunud mi ay tay khun mi punserbiyan ay cha'ju. ⁶Ti hi Apo Jos chi nangali hi, “Marmu ah ton hilaw!”^b ta gway manilagwan hi munhehellong. Ja hi Apo Jos chi nanilagwan ay tay nomnom mi ta annilaon mi hay oma'-atan jos ay Kristo.

⁷Otong chi pfalor tay Ebanghelyo an hijay panginnilaan ay ni oma'-atan Kristo, ja impulang Apo Jos ay cha'mi an ma-id nitagtakhuwana, ta mipatikhaw an narpu ay hija hitay ma-id nipadpadchungana an apfalinan an agkhuy narpu ay cha'mi. ⁸Cho-or hana numpfino-ob-on an likhat an khun mi hortapon, muti achi ami ma-apfak. Ja hin-umu-udchum hon ma-id mapto' hi i mi aton, muti achi ami chamchama makhilat. ⁹Khun cha'mi palikhaton, muti achi cha'mi te'te-a-an ay Apo Jos. Un khun odche-odchehna an patajon cha'mi, muti tayya an mamattakhu ami. ¹⁰Ay tay a-arkha-arkhaw an khun mi punlikhatan ja amat hi nipapippi-ug ay tay achor mi chin natajan Hesus, ta gway atona an matikhaw

^b 4:6 Genesis 1:3

ay tay achor mi hitay pi'takhuwan an narpu ay hija, ti khun cha'mi takhuwon. ¹¹Ti ay tay an pi'tatagkhuwan mi ay tay lota ja khenong chi un mitotopfo'-or chi atajan khapo hi ni'-unuchan mi ay Hesus, ta hini achi mapogpog an pi'takhuwan Hesus ja matikhaw ay tay achor mi an gway pogpogna. ¹²Hotti tayya an ay cha'mi ja un metata-echer hini atajan ay cha'mi, muti ipfunga na ay cha'ju chi pi'takhuwan hi ma-id chi pogpogna.

¹³Gwa han nitula' an Hapit Apo Jos an inalin han oha an khun munlikhat an, "Namatiya' ay Apo Jos, hijaot un u hinapit hini oma'-atana."^c Ja amat hina khu ay cha'mi, an anong un ami khun munlikhat ja pun-i-ali mi hitay pinati mi. ¹⁴Ti anila mi an hi Apo Jos ja minahuwana hi Apo Hesus, hotti mahuwan cha'mi khu khapo hi ne'-oh-ohhaan mi ay hija. Ja amat hina khu ay cha'ju, ta amungon chita-o an namati ta midchum ta-o ay ni gawwachaana. ¹⁵Hotti tayya an un mi an-anuhan hay hato likhat, ti hay penhod mi ja ipfunga nay ap-aphochan ju. Ja chom-or ayya hana tatakhu an ekhohkhohan Apo Jos, hot chom-or khu chi munyaman ay hija, ta hi Apo Jos chi mipapfagpfagto.

¹⁶Hotti achi ami humikha ti, anong un khun omjad hitay achor ta-o muti a-arkha-arkhaw ja khomenkhentongan hitay na-ispirituwan an pi'takhuwan ta-o. ¹⁷Ti un na-omtang hot malahin hato an khun ta-o punlikhatan hotti amat hi ma-id chamot na nu i ta-o ipadchung ay ni lagpfu an ichat Apo Jos ay chita-o. Ti hato an likhat ja un chita-o ehakhana ay ni i ta-o idchuman ay ni mapmaphod an pi'takhuwan ad langit an ma-id chi pogpogna ja ipadchungana. ¹⁸Hotti pfu-un hana mamattikhaw an gwah to lota chi pachot-anan ta-o, ta hay pachot-anan ja hana gwa ad langit an achi matikhaw. Ti an amin hana gwah to lota an mamattikhaw ja mapogpog cha, muti hana gwa ad langit an achi tikhan ad ugwani, ja munchochodcha cha ja ingkhana.

Umijahop ta-o ay ni aparkhan tay achor hi na-ilangitan an achor

5 ¹Ja tayya an anila ta-o an maju'ma ayya hitay khenong chi pfagwi an nunhitugwan ta-o heto lota, an hija hitay achor ta-o, ja mepallog hini pfakhu an achor an ichat Apo Jos. Hitay pfakhu an achor ja achi ephod chi takhu, ti hi Apo Jos chi mangephod ja un munchochodcha ja ingkhana. ²Tayya an omella-er ja umijahop ta-o ay ni aparkhan tay achor ta mepallog hini na-ilangitan an achor, ³ta hitay lennagwa ja achi mummumukhikhi muti magwachaana hi punhitugwan. ⁴Ay tay pi'tatagkhuwan ta-o ad ugwani ja cho-or chi likhat, ja tan un ta-o omella-er, achi khapo hi pamhod ta-o an manaynan ay tay achor an khun matoy, muti penhod ta-o gwot an mepallog hini pfakhu an achor an achi

^c 4:13 Psalms 116:10

matmatoy. ⁵Hi Apo Jos chi nangehakhana ay tay an aparkhan tay achor ta-o, ja inchat na ay chita-o hini Espiritu na ta panginnilaan ta-o an umannung an atona.

⁶Hijaot un ami mun-an-anla hi a-arkha-arkhaw. Ja ad ugwani an gawwachaana mi heto lota ja anila mi an agkhuy ami pay nidchum ay Apo Hesus ay ni gawwachaana. ⁷Ti hitay pi'takhuwan mi ja nepognad hi pammati ay Kristo an pfu-un hana mamattikhaw heto lota. ⁸Ja mun-an-anla ami chamchama, ti mapmaphochan nu taynan hitay achor ta umuy ami me'heto ay Apo Hesus. ⁹Hotti anong un ami gwa heto lota wenno gwacha ami hichi ad langit an agawwachaana, ja hini gwa ay cha'mi ja aton mi hini omepa-anla ay hija. ¹⁰Ti an amin ta-o ja humango ta-o ay Kristo an manugi ay chita-o. Hot un ohanna hon enagwat na hini lagpfun chi maphod an ne'-at na ja ohong chi napukhit an ne'-at na heto lota.

Penogpog Apo Jos chin ni'pfipfinnuhulan ta-o ay hija

¹¹Anila mi an mahugi ami ay Apo Hesus, hijaot un mi aton hitay tamu mi ta gway aton chi tatakhu an makhujukhuy an mamati ay hija. Ja anilan Apo Jos an maphod hini gwa ay tay nomnom mi, hotti alom ja amat hina khuy nomnom ju ay cha'mi. ¹²Achi mi khun hapulon chi hay pangpapfagtuwan ju ay cha'mi, an hay penhod mi ja aton mi hay maphod ta gway panghunungan ju an mangpa-akhaja ay cha'mi. Hot hitay chi eh-ehnger ju hana tatakhu an hay pa'pa-atigkhan cha ja hay haad chi takhu an pfu-un hini maphod an nitakhuwana. ¹³Nu khulat ta hay pannig chi tatakhu ay cha'mi ja un ami mun-angaw ja anong khu kaen, muti hi Apo Jos chi khun mi punserbiyan. Ja khulat ta allon chi uchumna hi maphod hitay nomnom mi ja hay ipfunga na ja ap-aphochan ju. ¹⁴Hini pamhod Kristo chi khun mangpacto' an amin hana khun mi aton. Ja anila mi an, khapo hi natajan ni oha an takhu an hi Kristo, ja mipfilang hi natoy ta-o an amin. ¹⁵Natoy hija khapo hi tatakhu ta chita-o an mamattakhu ja pfu-un hini penhod tay achor chi unuchon ta-o, an hini penhod Kristo an natoy khapo ay chita-o ja nummahu.

¹⁶Ad ugwani ja achi mi itikhaw ay ni ohan takhu an gway haad na heto lota. Ti chin hopapna ja nehalla hini enat mi an nangmatunan ay ni oma'-atan Kristo, ti un narpu ay tay nomnom mi an takhu. Muti nahukatan ad ugwani. ¹⁷An amin hana nidchum ay Kristo ja numpfalin cha hi pfakhu an takhu. Ti chin nihikhud an atatakhu ja napogpog, ja tayya an nepallog hitay pfakhu an pi'takhuwan. ¹⁸⁻¹⁹Hi Apo Jos ja angkhay chi mangat ay tay. Penogpog na chin ni'pfipfinnuhulan ta-o ay hija chin natajan Kristo hichi kros, ja impulang na ay cha'mi hitay tamu an i mangpa-innila ay tay enat na, ta me'-oh-ohha chi tatakhu ay hija. Hot hay pfilang na ay Apo Jos ja ma-id pfahor cha ti napakawan. Hitay chi impulang Apo Jos hi i mi itudtuchu. ²⁰Tayya an hi Kristo chi khun mi

eta'chokhan, ja hi Apo Jos chi khun mungkhujukhuy hi tatakhu khapo hana khun mi itudtuchu. Hotti hay pa'pa-allon mi hana tatakhu ja me'-oh-ohha cha ay Apo Jos. ²¹Ja hitay chi enat Apo Jos an aphochan ta-o, ti hi Kristo an ma-id pfahor na ja empaha'pfat Apo Jos ay hija hana pfahor ta-o, ta ipfilang chita-o hi magpong khapo hi nidchuman ta-o ay Kristo.

6 ¹Tayya an khun ami tomolong ay tay tamun Apo Jos. Ja hay ipakpaka-ahi mi an allon ja achi ju adni' chu'khon hitay nangkhohkhohan Apo Jos ay cha'ju ta matikhaw chi hay ipfunga na ay ni pi'takhuwan ju. ²Ti gwa han impatula' Apo Jos hi nangarjana hi, “Ay ni timpo an nenomnom u an nignikhaon chi-a ja chengngor u hini kalalag mu. Ja ay ni arkhaw an takhuwo' he-a ja emmat an tinulungan chi-a.”^d

Chonglon ju hitay inalin Apo Jos an ad ugwani chi timpo na an agwaton hini khohkhoh na ti ad ugwani chi timpo na hi panakhuwana hi tatakhu.

³Cha'mi an manudtuchu ja khun mi pa-ennongan an amin chi aton mi ta ma-id chumalat hi achi pamatiyan hana tatakhu, hot ma-id koma chi hay pamahigwan cha ay tay tamu an impulang Apo Jos ay cha'mi. ⁴An amin chi aton mi ja un mi ipatikhaw an hi Apo Jos chi khun mi punserbiyan.

Ti khun mi an-anuhan an mangedpor hana apalikhatan ja hana cho-or an khun pundanakhan ja hana atattata-ot an khun ma-at ay cha'mi.

⁵Amat heto hana uchumna an likhat an henortap mi, an nahuplihuplit ja nipfalupfalud ami hon tenattata-ot cha'mi hana cho-or an tatakhu. Na'-

ablay ami an khun muntamu ja cho-or chi timmu-alan mi ja anong un hay hemmenaangan khapo ay tay tamun Apo Jos. ⁶Ma-innila an hi Apo Jos chi khun mi punserbiyan ti maleneh chi nomnom mi ja inannila mi hi Apo Jos. Ja na-anuh ja ma-uloy ami. Ja gwacha hini Espiritu Santo ay cha'mi ja nahamad hitay pamhod mi hi tatakhu. ⁷Umannung hini khun mi itudtuchu, ja nagwachaami hi apfalinan an narpu ay Apo Jos. Ja hitay magpong an pi'takhuwan mi chi amat hi pfangid ja hapiyaw mi an mangapfak hay hana mipfuhur ay Apo Jos. ⁸Ay tay khun mi punserbiyan ay Apo Jos ja gwacha hana khun mangpapfagto ay cha'mi ja gwacha khu hana mangongohmor ay cha'mi. Ja gwacha hana mangpadayaw ay cha'mi muti gwacha khu hana mamappahiw ay cha'mi. Ja gwacha hana mangali hi un ami munlahlah muti hini khun mi atag allon ja hana umannung. ⁹Gwacha hana mangali hi ma-id nitagtakhuwan mi muti nunchongor chi ngachan mi. Netotopfo'-or ami hi atajan muti tayya an mamattakhu ami. Hato likhat an henortap mi ja hijay amat hi nanuplit Apo Jos ay cha'mi, muti agkhuy na inchuja' an matoy ami. ¹⁰Cho-or chi khun mi umayyungan muti nunchochodcha hitay an-anla mi. Ma-id pihu

^d 6:2 Isaiah 49:8

mi muti cho-or hana khun michatan hi nahamad an enachangjan khapo hana khun mi itudtuchu. Ja ma-id chi hay khina-u mi heto lota muti an amin hana nahamad an itakhuwan ja gwacha ay cha'mi.

¹¹ Cha'ju an a-akhi mi hina ad Korinto, ja ma-id chi hay inli'li'-ud mi, ti enopot mi an amin chi gwa ay tay nomnom mi an inali ay cha'ju khapo hi otong an pamhod mi. ¹² Ja agkhuy mi in-ik-ikot hitay otong an pamhod mi, muti niya an cha'juwot hini nang-ikot ay ni pamhod ju ay cha'mi. ¹³ Hotti cha'ju an impfilang u hi empfapfalay, ja lamon ju mah ni' an ipatikhaw hay pamhod ju ay cha'mi ta khenong hi ojoh tay pamhod mi ay cha'ju.

Achi me'-adchum chi namati hana agkhuy namati

¹⁴ Cha'ju an namati, achi aju me'-adchum hana agkhuy namati, ti achi mun-unnuchan chi magpong ja napukhit. Ja achi mapfalin an mun-adchum chi mumpapattar ja munhehellong. ¹⁵ Ti hi Kristo ja hi Satanas ja umannung an achi cha mun-unnuchan hi nomnom. Hotti amat hina khu hana namati ja hana agkhuy namati. ¹⁶ Achi mapfalin an midchum hana pfolor hichi Templon Apo Jos. Ja amat hina khu ay chita-o, ti chita-o hini templo an punhitugwan ni mamattakhu an Jos. Ti inalin Apo Jos hi,

“Mi'takhuwa' ay chicha ja mimidchuma' ay chicha.

Hot ha-in chi Jos cha ja chichay tatakhu'.”^e

¹⁷ Hijaot un inalin khu Apo Jos hi,

“Taynan ju hana agkhuy namati,

Ja umachawwi aju an amin hana napukhit hot apfuluto' cha'ju.”^f

¹⁸ Hot mipfilanga' hi Ama ju, ja mipfilang aju hi empfapfalay u.”^g
Hay hato chi inalin Apo Jos an achi malukud chi apfalinana.

7 ¹ A-akhi an podpodho', khapo ay tay karin Apo Jos ay chita-o ja chu'khon ta-o an amin chi napukhit an khun ta-o aton ja nomnomnomon, ja epa-ennongan ta-o an mi'takhu hi magpong khapo hi ta-ot ta-o ay Apo Jos.

Chin nunlinapoh an nun-an-anlaan Paul

² Achi aju adni' amat hina ta ipatikhaw ju adchiya hini pamhod ju ay cha'mi. Ti ma-id chi hay enat mi hi napukhit ay cha'ju, ja ma-id chi oha ay cha'ju hi pina'-i mi chi pammati na, ja ma-id ohanna hi pfinarpfalijan mi. ³ Agkhuy u inali hay hato ta amujuwa' cha'ju, ti ina-alli' an napfalor aju ay cha'mi. Ti anong un ngay amatana ay tay pi'takhuwan ta-o ja anong un ta-o matoy ja achi umap-apud hitay pamhod mi ay cha'ju.

⁴ Nahamad hitay punchomo-a' ay cha'ju ja cha'juy khun u eh-ehnger hana uchumna an tatakhu. Hijaot un pfumipfi-ah hitay nomnom u ja khuna' mun-an-anla, anong un cho-or hay hato likhat an khun mi hortapon.

^e 6:16 Leviticus 26:11-12 ^f 6:17 Isaiah 52:11 ^g 6:18 Hosea 1:10; Isaiah 43:6

⁵Ti anong un chin emmataman mi heto ad Macedonia ja un hihiya an ma-id chi hay pun-enanaan chi achor ja hitay nomnom mi khapo hana cho-or an likhat an henortap mi. Ti gwacha hana mabmapfohhor ay cha'mi ja un hay hato chi akurkulan tay nomnom mi. ⁶Muti hi Apo Jos an khun tomolong hana emmenglay an tatakhu, ja impapfi-ah na hato nomnom mi chin emmataman Titus an narpu hina gwachaan ju. ⁷Ja pfu-un chin immaliyan Titus ja angkhay chi pfimmi-ahan chi nomnom mi muti emmomod chi pun-an-anlaan mi hi nangpa-innilaana ay ni enat ju an nangpa-anla ay hija. Ja inali na hi podpodhon ju anu an manikhaw ay ha-in, ja nunlinapoh anu chin tutuju ju hichin napukhit an enat ju. Inali na khu hi khuna' eta'chokhan ay cha'ju nu gway mamahiw ay ha-in. Hijaot un emmom-omod hitay uja' pun-an-anlaan.

⁸Chin nuntula-a' ay cha'ju ja nundanakha', ti anila' an machamot hi punle'naan ju ay ni intula' u an hingar u ay cha'ju. Anong kay muti nuja an un na-omtang ja na-akhahan. Ja tan ad ugwani ja achiya' muntutuju hi nuntula-a'. ⁹Ti tayya an una-ot mun-an-anla, pfu-un khapo ay ni machamot an lene'na ju, muti mun-an-anlaa' ti hitay an machamot an lene'na ju ja impfunga nay nan-ukhan ju ay ni pfahor ju. Hitay an nunchoghan chi nomnom ju ja apfuluton Apo Jos hot achi mapa'-i hini pammati ju khapo hay hachi intula' u. ¹⁰Ti hini puntutujuwan an apfuluton Apo Jos ja ipfunga nay pan-ukhan chi tatakhu ay ni khun cha pfumahulan, hot mi'takhu cha ay hija. Ja ma-id ohah muntutuju ayni nan-ukhana hi pfahor na. Muti nat-on hini puntutujuwan chi agkhuy namati, ti achi cha chamchama chu'khon hini khun cha pfumahulan, hot madusa cha hi ma-id chi pogpogna. ¹¹Nomnomon ju adchiya hini maphod an impfungan ni nunchoghan chi nomnom ju an apfuluton Apo Jos. Ti niya an podhon ju an ipatikhaw an agkhuy aju nidchum ay ni napukhit an enat nuy ibpfa ju. Hihigkhaon ju chin enat na an umipapfa-in, ja toma-ot aju an madusa khu. Penhod ju an mepfangngad hitay pun-oh-ohhaan ta-o, hotti emmamad ju an nangdusa ay nuy oha an pfimmahor. Ja khapo ay cha tay an enat ju ja impatikhaw ju an ma-id chi mapfalin hi ipapfahor cha ay cha'ju. ¹²Ja pfu-un hini pfimmahor ja hana pfimmahulana ja angkhay chi khapo na an nuntula-a'. Muti nuntula-a' ta ipatikhaw Apo Jos ay cha'ju an umannung hinuy pamhod ju ay cha'mi nu unuchon ju hana intukhun u. ¹³Hijaot un pfimmi-ah hitay nomnom mi, ti nipa-annung an amin hato.

Muti pfu-un hay hato ja angkhay chi pun-an-anlaan mi, ti na-ug-ugman pay hitay anla mi chin nannikhan mi ay Titus an mun-an-anla khapo ta na-aan hini khuna pundanakhan ay cha'ju. ¹⁴Ti khun u eh-ehnger cha'ju ay Titus ja tayya an agkhuja' napfa-inan khapo hato inali mi. Ti ni'tikhaw na an umannung chin khun mi allon an oma'-atan ju. An amat khu hana khun mi allon ay cha'ju an umannung cha. ¹⁵Hotti tayya an pfimmi-ah

hitay pamhod Titus ay cha'ju ad ugwani. Ti khuna nomnomon hini enat ju an nunlihpito ay hija khapo hi ta-ot ju nu pfumahor aju ay Apo Jos, ja hini enat ju an immunud an amin chin inali na. ¹⁶Ja mun-an-anlaa' khu, ti otong chi punchomo-a' ay cha'ju.

Hini namati ja ichat nay tolong na

8 ¹A-akhi, penhod mi an ipa-innila ay cha'ju hana maphod an pfungan ni nangkhohkhohan Apo Jos hana namati ad Macedonia. ²Ti anong un cha nunnaud an nalikhatan ja otong chamchama chi an-anla cha. Ja anong un cha nunnaud an napubli, ja cho-or chin inchat cha hana papadchung cha an namati. ³Ja tihtikhuwa' an hitay inchat cha ja agkhuy me-o-okor ay ni nitakhuwan cha, muti chenchén-or cha ja narpu ay ni puhu cha an mangchat. ⁴Ja impapilit cha an pi'-i'chat hay tolong cha hay hana tatakhun Apo Jos ad Jerusalem hu-un mi apfuluton. ⁵Hotti inapfulut mi, muti unagkhu munna'naud chin enat cha mu hichin khun mi nomnomnomon an aton cha. Ti pinahhun cha an nangdaton ay ni pi'takhuwan cha an munserbi ay Apo Jos, ja inunud cha hana inali mi. Ti inannila cha an hijay penhod Apo Jos. ⁶Hotti chin immaliyan Titus hina, ja ina-alli na ta mun-amung aju hi hay pi'-i'chat ju. Ja na'na'-allon mi ay hija ta mumpfanggad hina ta tikhana an ichat ju an amin hini inali ju an itolong. ⁷Gwacha ay cha'ju an amin hana nahamad an mahapor, an hini pammati ju, ja hini aton ju an muntudtuchu jahini enat ju an nanginnila ay Apo Jos. Ja maliya' aju an munserbi ay hija, ja otong hini pamhod ju ay cha'mi. Hotti tikhan ju ta ekhohkhohan ju hana i-ibpfa ju ja chenchén-or juy ichat ju an tolong ay chicha.

⁸Achi' i-urchin hitay ta chagchakhon cha'ju an tomlong, muti un u ipa-innila hini pamhod hana uchumna an mangchat, ta tunchon ju ayya ja hijay panginnilaan an nahamad hini pamhod ju. ⁹Ti anila ju hini lukud ni khohkhoh Hesu Kristo an Apo ta-o, an anong un munnaud an achangjan ad langit, ja tenaynana hinuy enachangjana ja neto'khong an napubli khapo ay chita-o. Khapo ay tay nangapfulutana an numpfalin hi napubli ja ipfunga na chi omachangjanan ta-o hi na-ispirituwan. ¹⁰Ja hay itukhun u ay cha'ju ja etoloy ju chin nenomnom ju ad tagwonan an amungon hay pi'tolong ju hana napubli an namati. Ja nahhun aju an nangte'te-a ja otong hini pamhod ju an mangat, hotti hay maphod ja hi'nuton ju an ichat chin inali ju an ichat. ¹¹Hotti etoloy ju gwot ingkhanah mahi'nut. Nun-an-anla aju chin nunhahappitanan ju hay aton ju an tomlong, hotti mahapor an mun-an-anla aju khu an mangat ay ni nenomnom ju an aton. ¹²Ti otong ayya hini pamhod ju an mangchat hi tolong an me-okor ay ni gwacha ay cha'ju, ja apfuluton Apo Jos. Achi na hengelón hini achi ju kaya an ma-ichat. ¹³⁻¹⁴Ja achi' allon hi tomlong aju hi pfuma'nangan chi uchumna ta cha'juy malikhatan. Muti khapo ta

achi aju khun makuchangan ad ugwani, ja ad ugwani chi tumulungan ju hana ibpfa ju an khun makuchangan. Ti uchum chi arkhaw an cha'ju chi makuchangan ja chichay tomolong khu ay cha'ju. Nu amat hetoy aton ta-o hot mumpapadchung an ma-id chi akuchangan ta-o an amin an namati. ¹⁵Amat heto chin nitula' an hapit Apo Jos an nanapitana chin enat hachi Hudju an nun-amung hi mana hichi let-ang, an nangarjana hi, "Hachi tatakhu an cho'cho'-or chi inamung na ja ma-id chi hay nahagwar. Ja hachi tatakhu an tortollo chi inamung na ja un ammuna hi inan cha."^h

Chin pannakhan Paul ay cha Titus an mang-uy chin tolong cha

¹⁶Munyamana' ay Apo Jos, ti hijay nangchat ay ni pani-ar Titus an tomolong ay cha'ju, an hihiya ay ni pani-ar u ay cha'ju. ¹⁷Ti un mi timpug ja penhod na an umali hina, ti nenonomnom na tugwali an umali an mannig ay cha'ju. ¹⁸Ja tayya han honakhon mi an pun-ibpfan Titus an umali hina an akhi ta-o an namati, ja lihpituwon an amin chi namati khapo hi pangkaskasabaana ay tay Ebanghelyo. ¹⁹Ja hija khu hini pinilin hana namati hi apfuglapfuglay an mitnud ay cha'mi an mang-uy ad Jerusalem hana amungon ju an tolong, ja hana inamung hana uchumna an namati hi apfuglapfuglay. Hot madaydayaw hi Apo Hesus ay tay aton mi, ja ipatikhaw mi hini pamhod mi an tomolong hana napubli. ²⁰Hini khapo na an gway mitnud hi pun-ibpfa mi ja tayya an u-ugnan mi hitay cho-or an inamung, hotti ma-id chi hay mangali hi un nat-on chi nang-atan mi ay nuy pihu. ²¹Ti penhod mi an ep-ephod an epadchong hini aton mi ta magpong hi pannig Apo Jos ja anong un hi pannig chi tatakhu. ²²Ja tayya khu han oha an ibpfa ta-o an namati an honakhon mi an mitnud ay cha Titus. Ja tihtikhuwan mi an maliya' hija an munserbi ay Apo Jos. Ja umannung ti penachapacha mi. Khapo ta munchomo' ay cha'ju ja om-omod hini pamhod na an tomolong ay cha'ju. ²³Hi Titus ayya ja hija chi pun-ibpfa' ay tay tamu' an tomolong ay cha'ju. Ja hana a-akhi ta-o an pun-ibpfana an umali hina, ja chichay hennag hana namati an khun ma-amung an mummeha. Ja khun madaydayaw hi Kristo khapo ay chicha. ²⁴Hotti emmatam cha ayya hina ja impatikhaw ju hini pamhod ju ay chicha, ta tikhan hana namati hi apfuglapfuglay an umannung hini khun u allon an aphod ju hina.

9 ¹Achi khahin una' muntula' ta ituchu' chi aton ju an mangchat hi tolong hana tatakhu Apo Jos ad Judea. ²Ti anila' an podpodhon ju an tomolong. Ja hitay hini khun u hapihapiton an pedayawan ju hato namati heto ad Macedonia. Khun u allon an nehahagkhana aju hina ad Akaya an tomolong, nete-a ad tagwonan. Ja tayya an nakhujukhuy hato

^h 8:15 Exodus 16:18

uchumna an umchat khapo hi nangngolan cha ay ni pamhod ju an khun mangchat. ³Muti honakho' chamchama hay hato a-akhi ta-o an tomolong ay cha'ju ta mehakhana aju an mangat ay ni khun u hapihapiton an inali ju an aton. Ti unchani kaykhu ja hana tatakhu an khun u ipangarjan ay tay en-aphod ju, ja numpfalinson cha hi un haphapit ja angkhay an ma-id ina pumpfanakhan. ⁴Ti una-akkay umali hina ja gway pun-ibpfa' an eMasedonia, ja una' chah achi mapfa-inan nu tikhon cha an achi umannung chin nunhohodlana' an nehahagkhana hini tolong ju? Ja mapfa-inan aju khu. ⁵Hijaot un u nenomnom an mahapor an honakho' hato a-akhi ta-o an mangpangpangullu an umali hina ta tomolong cha ay ni aton ju an mun-amung hana inali ju an itolong ju, ta mehakkhana ja una' umali hina. Nu aton ta-o heto ja matikhaw an enat ju khapo hi pamhod ju an agkhuy aju nachagchag.

⁶Hitay hini oma'-atana, an hini takhu an una e-aamoh ja un tortolloy egpfay na ja un khu tortolloy pfot-ona. Ja hini takhu an agkhuy na-amhan ta cho'cho'lonay egpfay na ja cho-or khu chi pfot-ona. ⁷Hotti ohanna hon nenomnom na nu atanay ichat na, ta un marpu ay ni puhu na an agkhuy nachagchag. Ti podpodhon Apo Jos hana gway an-anla na an umchat. ⁸Ti hi Apo Jos an gway apfalinana ja ichat na an amin chi maphod ay cha'ju, ta machachaan an magwacha an amin chi mahapor ju ja ug-ugmana pay, ta gway aton ju an tomolong an amin hi maphod an tamun Apo Jos. ⁹Ja gwa han impatula' Apo Jos an oma'-atan ni magpong an takhu hi nangarjana hi,

“Ma'ma-idchat hija ti pun-ichat na chi mahapor hana nun-apubli.

Hot achi malidlichuwan hitay an aphod na.”ⁱ

¹⁰Hi Apo Jos an khun mangchat hi pfugwa an khun ta-o itanum, ja hija khu chi mangchat hi khun ta-o anun, ja hijay mangchat ja mangpacho-or an amin hi gwa ay cha'ju, ta ma-ug-ugman pay hini maphod an pfungan ni khun ju umchatan. ¹¹Ja ichatan cha'ju hi cho'cho'-or ta gway aton ju an ma'ma-idchat an amin hi timpo. Hot cho-or hana munyaman ay Apo Jos an pichatan hana tolong ju an epachon ju ay cha'mi. ¹²Hotti hitay itolong ju hana tatakhun Apo Jos ja pfu-un hini mahapor cha ja angkhay chi michat, muti chomchom-or khu hana khun munyaman ay hija. ¹³Hitay chi pangmatunan chi tatakhu an umannung hini pammati ju, hot cho-or chi mundayaw ay Apo Jos khapo hi ni'-unuchan ju ay ni Ebanghelyon Kristo an inapfulut ju. Ja dayawon cha khu hi Apo Jos khapo ay tay otong an tolong ju ay chicha ja hana uchumna an tatakhu. ¹⁴Ja ekalalakhan cha'ju an nangchat, ja ma-ugman hini pamhod cha ay cha'ju, ti matikhaw cha ay cha'ju hini achi malukud an khohkhoh Apo Jos. ¹⁵Hotti munyaman ta-o ay Apo Jos khapo ay ni inchat na an

ⁱ 9:9 Psalms 112:9

ma-id ipadpadchungana, anma-id uchumna nu pfu-un hi Hesu Kristo an Empfalay na.

Chin nepognachan ni apfalinan Apostol Paul an muntudtuchu

10 ¹Ha-in an hi Paul, ja gwacha han ipakpaka-ahi' an allon ay cha'ju. Ti niya an gwacha anu hana khun mangali hi una' toma-ot an me'hangngab an humingar ay cha'ju an manu anu una' muntula' ja pun-emohag uy hingar u. Hotti tayya an ep-ephod u an mangali ay cha'ju, khapo ay ni anuh ja nignikhan Kristo an khun u unuchon, ²ja tikhan ju adni' hini aton ju ta achi khahin un u ipatikhaw hini tulid u an humingar ay cha'ju una' umali hina. Ti achiya' toma-ot an humingar hana khun mangali hi un mi khun tuntunchon hana at-aton chi agkhuy namati. ³Umannung an un ami takhu, muti hini aton mi an mi'khupfat hi napukhit, ja achi mi e-ehchor ay ni apfalinan mi. ⁴Ti hini armas mi an mi'khupfat ja achi amat hana armas chi tatakhu ay tay lota. Ti hi Apo Jos chi nangchat hato napfagpfagto an armas mi, an gway apfalinana an mangapfak an amin hi pfuhur na. ⁵Hitay chi pangapfak mi hana nalubchi an nomnom, ja hana anomnonomnom chi mumpa-akhaja an takhu an un chichay manahhachuy hana tatakhu ta achi cha pi'-innila hi Apo Jos. Muti a-abpfakon mi hana napukhit an nomnom hot pi'panuy cha ay ni penhod Kristo. ⁶Hotti ipatikhaw ju gwot an khun ju unuchon an amin hana penhod Kristo, ti unchani ja hi umaliya' ja ma-annila hana khun manglukhangeh hay hato intuchu', hot hortapon cha hini allo' an dusa cha.

⁷Cha'ju ayya ja niya an un hini mamattikhaw an atatakhun chi ohan takhu chi titigkhan ju. Hana tatakhu hina an munchomo' an tatakhun Kristo chicha ja pa-anomnomon chaot ni', ti anong un cha'mi ja tatakhu cha'mi ay Kristo. ⁸Anong un ha-in chi khun manapihapit ay tay apfalinan mi an apostol ja achiya' pfuma-in, ti hi Apo Jos chi nangchat ay tay apfalinan mi an mangpapfi-ah ay ni pammati ju, ja achi mi alan hi pama'-i ay cha'ju. ⁹Achi' atag tattata'ton cha'ju hato tula' u. ¹⁰Ti gwacha hana khun mangali hi, muntula-a' ayya hon hijay pangpatikha' hi apfalina' an apostol ja hijay pumpangarja' hana mun-achamot, ja gwachaa' ayya anu ay cha'ju ja achiya' mata'tan ti ma-id anu herpfin ni khun u hapiton. ¹¹Hana khun munhamunhapit ja podhon mi an annilaon cha an hana khun mi itula' ay ni tula' mi, ja hihiya an aton mi hu-un ami umali hina.

Enta'chokhan Paul hini tamu an inchat Kristo ay hija

¹²Achi mi ipadchung hitay achor mi ay cha nuy tatakhu an mangpa-akhaja ay ni achor cha. Ti chicha ayya ja un ma-id nomnom cha, an un cha khemhon hi un chicha chi pangchipatan hana uchumna an tatakhu, ti

hay ipfilang cha hi maphod ja hana khun mangunud ay ni khun cha aton. ¹³Cha'mi ayya ja achi mi khun hurpfuchan hay hato khun mi hapiton an en-enat mi. Ti ma-id chi hay i mi ehnger an un atag hini tamu mi an impulang Apo Jos chi empa-ennongan mi, ja midchum aju an pfungan ni intamu mi. ¹⁴Hotti achi mi khun hurpfuchan hato khun mi haphapiton an enat mi hina adchaan ju, ti un chah achi umannung an cha'mi chi nangte-a an nangtutdutchugwan ay cha'ju ay tay Ebanghelyon Kristo. ¹⁵Ja achi ami khun pomloh hi tamun chi uchumna ta gway khun mi ehnger. Ti hini hahadchon mi ja hay khomentongan chi pammati ju ¹⁶ta gway aton mi an muntomman an i mangkaskasaba ay tay Ebanghelyo hana uchumna an ni-ad-achawwi an pfuglay an ma-id pay muntutduchu. Ti achi mi penhod an i khottapan chi hay tamun chi uchumna ja inali mi hi un tamu mi. ¹⁷Ti hijah tay chin impatula' Apo Jos hi nangarjana hi, "Hini takhu an podhona an gway eh-ehnger na, ja hay ehnger na ja hana enat Apo Jos."^j ¹⁸Achi apfuluton Apo Jos hini takhu an un hijaon hinapit na chi kina-phod na, ti hini apfulutona ja hana tatakhu an madayaw hi pannig na.

Napilitan hi Paul an nangeta'chokhan ay ni kina-apostol na

11 ¹Achi aju akay ni' amat hina ta anuhana' ay cha'ju. Ti tayya kaykhu an omata' hi napfongang, ti tan lo'tat ja nachagchakha' an mangtannong hon hinapihapit u hitay achor u, muti achi aju adni' amat hina ta chonglon ju hitay allo'. ²Tayya kaykhu an achi anhan hitay olom u ay cha'ju an amat ay ni a'loman Apo Jos ay cha'ju. Ti ichipat u cha'ju hi oha hi pfalahang an inhapit u an me'-ahagwa ay Kristo. Hijaot un u halimunan cha'ju ta ma-id chi hay machakngan hi khinit ju hu-un machakngan chin arkhaw an pe'-adchuman ju ay Kristo. ³Ti unchani ja gway apfalijan ju ja nehalla aju ja hijay chumalat hi panaynan ju ay ni nahamad an pamhod ju ay Kristo, an amat ay Eva an pfinarpfalijan chin ulog. ⁴Ti niya an khun ju chonglon hana natnat-on an khun ekasaban hana khun umali hina an achi mipadchung chin engkasaba mi an oma'-atan Hesus. Ja niya an achi ju ut-utnuwon hon inakhamid ju chi nat-on an espiritu ja nat-on an ebanghelyo, an pfu-un Espiritu Santo ja pfu-un hini Ebanghelyon Kristo an hunan chi inapfulut ju. ⁵Achi' mangkay apfuluton an nunchacharmona' hana khun mangali hi un cha napfagpfagto an apostol ju. ⁶Anong un u achi pe'-at hini aton chi uchumna an khun mumpfugpfukhu' an munhapit muti ani'-ila' an amin hini khun u hapiton. Ti an amin hi nuntutdutchugwa' ay cha'ju ja enhemahemad u an nangpa-innila ay ni umannung an mitutduchu.

⁷Ma-id oh-ohha hi empfokha' ay cha'ju hi ojoh tay nangkaskasabaa' ay tay Ebanghelyon Apo Jos, anong un hay hepheppeng. Empajah-op u hitay

achor u ta inanuha' an khun me'pfo'la hi hay mahapor u ta gway aton ju an matulungan hi panudtuchugwa' ay cha'ju. Hotti un chah pfahor hitay an enat u? ⁸Hini umannung an oma'-atana ja khenonga' hi mangakaw, ti khuna' omagwat hi tolong an narpu hay hana namati hi uchumna an pfuglay ja pfu-un chichay khun u punserbiyan an cha'ju. ⁹Ti napohana' ayya hi mahapor u ja agkhuja' numpfoggpofkha ay cha'ju, ti gwacha hana khun i-alin hana a-akhi ta-o an namati hichi ad Macedonia. Hotti agkhuy u pinalikhat cha'ju khapo hi hay mahapor u, ja ma-id nenonomnom u an mun-achaw ay cha'ju hi uchum chi arkhaw. ¹⁰Hitay chi anila' an maphod, an achiya' munhenghenger ay cha'ju, ja anong un hana uchumna an namati hi apfuglapfuglay hina ad Akaya, ta achi mapa'-i hitay an inali'. Ja umannung hay hato inali' ti gawwacha hi Kristo ay ha-in. ¹¹Ja ma-awatan ju koma an enat u hitay khapo hi pamhod u ay cha'ju. Ja tihtikhuwan Apo Jos an umannung an otong hitay pamhod u ay cha'ju.

¹²Ja etoloy u an achi mun-achaw hi tolong ay cha'ju ta ma-id panghi'-ingan hana achi umannung an apostol an mumpa-akhaja an mangali hi ma-id nat-onan ni khun mi aton ay ni khun aton cha Paul. ¹³Hato ayya an tatakhu ja achi cha umannung an apostol Kristo, ti un cha khun engenghon hini aton chi umannung an apostol. Ti un mangkay pamarpfali hini khun cha ituchu ay cha'ju. ¹⁴Achi aju masda-aw ay tay, ti anong un hi Satanas ja khun mumpatikhaw an amat hi mumpfinpfing an angher Apo Jos. ¹⁵Hotti achi ta-o khun masda-aw nu hana khun mangat ay ni penhod Satanas ja mumpatikhaw cha an amat hi magpong an tatakhu an khun munserbi ay Apo Jos. Muti oma'-angonoh ja madusa cha ta ohong hana napukhit an enat cha.

¹⁶Tayya an allo' khu hi achi ju koma allon hi un ma-id nomnom u khapo ta un hitay achor u chi khun u hapihapiton. Anong un hijay allon ju ja ne-egngor ju akay hitay pi'-ar-ali'. ¹⁷Achi' podhon chi mumpa-akhaja, ti ma-id intuchun Apo Hesus hi amat heto, muti tayya an un lo'tat ja nachagchakha' an mangeta'chokhan ay tay achor u, an amat hi un ma-id nomnom u. ¹⁸Ti cho-or cha hina hana mangpa-akhaja hay hana allon chi tatakhu an napfalor heto lota. Hotti tayya an pi'-ali' hitay oma'-ata' ¹⁹ta alom ja chonglon ju. Ti niya an nichukhah hini amanomnom ju, ti na-ala aju agkhu ja mun-an-anla aju an munchongor hana tatakhu an ma-id nomnom na. ²⁰Anong un cha'ju alan hi pfaar, ja me'-opot cha khu hana khahto ju, ja khun cha'ju puntakhalan, ja anong uncha'ju ilalait, ja khun cha'ju hoplaton, ja akamoh kaykhu un la-ahna ja inanuhan ju chicha. ²¹Ja tan ha-in agkhu kaykhu hitay napfa-inan. Muti allo' hini umannung, an ma-id olog u an mangat hay hato khun cha aton.

Nu ngachah nuy an itulid cha an epa-akhaja, ja mapfalin khu an me'pa-akhajaa', anong kay kan un mahahamma hitay hi allon. ²²Ti nu

epa-akhaja cha an Hudju cha ja ti Hudjuwa' khu. Ja nu allon cha hi holag Israel chicha ja ti holakha' khu. Ja nu allon cha hi narpu cha ay ni holag Abraham, ja hijay narpugwa' khu. ²³Allon cha hi khun cha anu munserbi ay Kristo. Ja manakhku ni' kaykhu ja tan un lo'tat ja khenong chi una' mun-ang-angaw an mangali ay tay, muti ngay aton, ti tan mahapor an allo' an hini ato' an munserbi ay Kristo ja munnaud an napfarpfalor mu chicha. Ti naliglikhat hini enat u an nuntamu mu chicha. Ja cho'cho'-or chi uy u nipfaluchan. Ja achi mapfilang chin uja' nahuplihuplitan, ja un khun odche-odchehna an matoja'. ²⁴Ja numpalema hi nanuplitana' hana papadchung u an Hudju hi numpatolompolo ta hijam an huplit. ²⁵Ja gwa khu han numpetlo hi namang-upang-ulana', ja namenghan hi nangajangana'. Ja numpitlo khu chi uy u nunlukhanan hi papor an nunlinong. Ja gwa chin oha an papor an ni'lukhana' ja nunlinong, ja limmablapfi ja emma-arkhagwa' an mi-annu-annud ay chuy baybay. ²⁶Ja cho-or hana atattata-ot an na-at ay ha-in hi khun u punlawlagwan. Gway chatong, ja namta-ana' hi chalan, ja gway namalikhatana' hana papadchung u an Hudju, ja uchumna ja Hentil. Hotti tayya an cho-or hato atattata-ot an na-ana-at ay ha-in hi achaa' hi pfuglay ja hichi let-ang ja hichi baybay. Ja pinalikhata' khu hana achi umannung an namati. ²⁷Ja agkhuy u enepfot an khun muntamu ingkhanah nablaja'. Ja timmu-atu-ala', ja penacha' chi nahichingan ja na-ugaw, ja la-ahnaon nalichuwa' an mangan khapo ay tay tamu'. Ja penacha' chi pfimmaneng ti un uy-ujabpfot chin lopfong u. ²⁸Ja me'chagkha khu ja a-arkha-arkhaw ja khun u nomnomnomon nu ngay amatan hana namati hana apfuglapfuglay. ²⁹Ti nu gway kimmapooy chi pammati na ja me'le'naa' ay chicha. Ja nu gway natopngan ja pfimmahor, ja ma-id an munchokhoh hi punnomnoma'.

³⁰Achi' podhon an amat hi mumpa-akhaja muti tan lo'tat ja nachagchakha' an manapit ay tay oma'-ata'. Hotti hay hato matikhaw chi tatakhu an punkuchanga' chi eh-ehnger u. ³¹Hi Apo Jos an Jos ja Aman Apo Hesus ja anila na an pfu-un lahlah hitay khun u allon. Madaydayaw hija hi ma-id chi pogpogna. ³²Hichin agawwachaa' ad Damaskus ja penhod ni gobernador an enhaad Ari Aretas an mangpatiliw ay ha-in. Hotti hennag na hachi hinchalo an i munggwarja an amin hana chalan ta ma-id lompfota' an pfumutay ay chuy an pfuglay. ³³Muti gwa hana temmolong ay ha-in. Hotti inuynuwa' han otong an pfahkit ja inujuja' han tagwa ay ni alad chuy an pfuglay, ja empacheh u an lomajaw.

Hana natnat-on an impatikhaw Apo Hesus ay Paul

12 ¹Ma-id ma-itolong ni un ta mumpa-akhaja, muti tayya an una' nachagchag an amat hi mangpa-akhaja ay tay achor u. Hotti allo' ay cha'ju hana natnat-on an impatikhaw ja impa-innilan Apo Hesus ay ha-in. ²⁻³Gwa han anila' an ohan namati ay Kristo an nipatolo ad

langit an gawwacha an Apo Jos.^k Himpolo ta apat an tagwon chi nalahin hi na-atan tay. Ja ma-id machoto' nu ngachah chi immuy ad langit, hini lennagwa na ja achi ayya ja nidchum hini achor na, hi Apo Jos chi nanginnila ja angkhay. An un hay anila' ja nipatolo hitay an takhu ay ni Paradise. ⁴Ja hichi ad langit chi nangngolana hana natnat-on an tumuna chi hapit an manaphapit, ja achi podhon Apo Jos an i khun hapiton chi tataku. ⁵Hini amat heto chi padayawo', muti khapo ta ha-in hini khun u hapiton an immuy ad langit ja achi mapfalin an ehnger u. Ti hini ehnger u ja hana mangpatikhaw an ma-id mihmu hi apfalina'. ⁶Cho-or hana mapfalin an ehnger u nu penhod u, ja achi mapfalin an allon cha hi ma-id nomnom u, ti umannung hana khun u allon. Muti un u engkhegkhenong ta pfu-un hato chi khumapo hi pangpadayawan chi tataku ay ha-in. Ti hay podho' hi panghunungan cha an manginnila hi atataku' ja hini tinnig cha an enat u ja chengngor cha an inali'. ⁷Ja achi penhod Apo Jos an uja' epa-akhaja hato natnat-on an nipatikhaw ay ha-in, hotti inapfulut na an impa-alin Satanas hay apalikhata' ta achiya' mumpa-akhaja, an amat hi tenompfo' an khun munchomunchokhoh nu achi ma-aan.

⁸Ja numpitlo an ene'chaw u ay Apo Hesus ta ánuna hitay an khun u apalikhatan. ⁹Muti una agkhu tompfar ja inali na hi, “Omanay hini khohkhoh u ay he-a, ti mipatikhaw hini apfalina' ay ni takhu an ma-id apfalinana.” Ja munnaud chi punchenola' ay ni a-id chi apfalina' ta mipatikhaw hini apfalinan Kristo an gawwa ay ha-in. ¹⁰Ja khapo ay Kristo ja apfuluto' nu umali chi pungkapijan ja hana uchumna an likhat ja hana atattata-ot an ma'ma-at. Ja apfuluto' khu nu gway ipfapfa-inan ja apalikhatan khapo hi ni'-unucha' ay Kristo. Ti ma-id ayya apfalina' ja ipapfi-aha' ay Apo Jos.

Hay nunnomnoman Paul hana eKorinto

¹¹Tayya kaykhu la-ay an omata' hi natottot an khun mangpa-akhaja hi achor na. Muti cha'ju chi chumalat hi pangata' hi amat heto. Ti hini amatana ja cha'ju koma chi mangpafagto ay ha-in. Ti anong un ma-id herherpfi' muti ma-id mangatiw ay ha-in hana achi umannung an apostol an allon chay chichay napfagpfagto. ¹²Umannung an hi Apo Jos chi nanghaad ay ha-in hi apostol, ti matikhaw ju ay cha tay enat u hina an milagro ja hana uchumna an achi ma-at chi takhu. Ja anong un cho-or chi homalegwa ja inanuha'. ¹³Ja allon ju adchiya hay maphod hi enat u hana namati hi uchumna an pfuglay an agkhuy u enat ay cha'ju. Ma-id, an un numpapadchung, an angkhay hini

^k **12:2-3** Literal: nipatolo ay ni me-atlo an langit. Tolo hini hapiton tay Biblia an langit—hini mahhun ja ad ulop an gwachaan chi pfonot, hini me-aggwa ja ad uchu an gwachaan chuy hukhit, pfulan ja pfittuwan, ja hini me-atlo ja hini gwachaan Apo Jos.

agkhuy u nunhengelan hi mahapor u ay cha'ju. Muti nu allon ju ayya hi un napukhit hitay, ja una' pakawanon ay cha'ju!

¹⁴Tayya an enhahagkhana' khu an umali hina. Hotti me-atlo hitay an umaliya' an panggwangalan ay cha'ju. Achi' palikhaton cha'ju khapo hi mahapor u, ti pfu-un hay khina-ujuy hapulo', an cha'juy mahapor u. Ti impfilang u cha'ju hi empfpafalay u, ja pfu-un hana empfpafalay chi mangchat hi khahton ni ammod, an hana ammod chi mangchat hi mahapor hana empfpafalay. ¹⁵Otong chi uja' pun-an-anlaan nu mapohana' hi pela' ja pfi-ah khapo hi punserbiya' ay cha'ju. Ja anagkha ta un agkhu khun omot-ottong hitay pamhod u ay cha'ju ja khun ma-a'-aanan hini pamhod ju ay ha-in? ¹⁶Inapfulut ju an agkhuja' nun-ad-achaw hi mahapor u ay cha'ju muti niya an najuna ja gway khun mangali hi un u pfinarpfalijan cha'ju ja gway nange-encharmo' hi napukhit an enat u. ¹⁷Hotti allon ju adchiya nu ngay enat u an namarpfalijan ay cha'ju. Un chah pfinarpfalijan cha'ju hana hennag u an immali hina? ¹⁸Amat ay Titus ja chin nun-ibpfa na an chinagchag u an immali hina. Un cha'ju chah pfinarpfalijan? Agkhuy cha. Hotti nu maphod chi nomnom cha Titus ay cha'ju ja ngay nat-onan cha ay ha-in an nannag ay chicha an immali hina?

¹⁹Unchani ja hay khemhon ju ja un mi khun paphochon hitay achor mi. Achi, ti nidchum ami ay Kristo ja hongpfatan mi ay Apo Jos an amin chi hurpfuchan mi an hapiton. Ja ma-id uchumna hi ihihi-ar mi nu pfu-un hini pfumi-ahan ni pammati ju an a-akhi mi. ²⁰Mun-okhona' nu umaliya' hina ja chakngan cha'ju an khun mangat ay ni achi' podhon an khun ju aton. Ja nu amat heto, hot hini khuh achi ju podhon an ato' chi titigkhan ju ay ha-in. Hini pun-okhona' ja unchani ja gway khun munhahannu, ja ma'ma-aamoh, ja mabmapfungot, ja un hitay achor chi pachot-anan, ja hana pepappahi, ja hana peleleppot, ja hana mumpa-akhaja ja ma-id panuh ju. ²¹Mun-okhona' ti unchani ja mapfa-inana' khu ay Apo Jos nu umaliya' ja napukhit hana khun ju aton hina. Ja unagkhu kaykhu hay uja' kumilaan khapo hana pfimmahor an agkhuy cha pay chin-ug hana akhakha'-ihaw an khun cha aton an amat hana me-elo' hi pfu-un ahagwa cha, ja aton cha hana napukhit an penhod chi achor.

Hay angonoh chi nuntukhunan Paul hana eKorinto

13 ¹Me-atlo hitay an umaliya' an panggwangalan ay cha'ju. Ja unchani ja gway iliput ju an pfimmahulan chi oha an ibpfa ju an namati, ja unuchon ta-o chin impatula' Apo Jos hi nangarjana hi, "Nu gway mangchalom hi padchung na an takhu ja mahapor an gway chugwa, ja achi ayya ja tolo an mun-oh-ohha an muntihtikhu an umannung hini ipapfahor na."² Chin me-aggwa hi immaliya' hina ja ina-alli' hana pfimmahor

¹ 13:1 Deuteronomy 19:15

an dusao' an dusaon chicha hi pumpfangngacha' nu achi cha chu'khon hana pfahor cha. Ja amat hina khu nu gway uchumna an pfimmahor. Ni-a-achawwiya' muti tayya an allo' khu ad ugwani ³hi dusao' chicha ta pangtikhan ju an umannung an hi Kristo chi khun mangtuchu ay tay khun u allon. Ma-id pungkuchangan ni apfalinan Kristo hotti matikhaw ju hini otong an apfalinana an mangdusa hi tatakhu an gway pfahor na. ⁴Chin natajan Kristo hichi kros ja amat hi ma-id apfalinana. Muti nummahu ja matattakhu an nagwacha an hi apfalinan Apo Jos. Ja cha'mi khu, ja ma-id apfalinan mi an amat ay Kristo an nidchuman mi. Muti anong ja mi'takhu ami ay Kristo ad ugwani, ja gwa ay cha'mi hini apfalinan Apo Jos, ja hijay ipatikhaw mi hi un ami umali an mangdusa ay cha'ju.

⁵Cha'juy managjagpaw ay ni khun ju aton ta annilaon ju nu umannung hini pammati ju. Toptopngan ju hini pammati ju. Nahamad koma an hi Kristo ja gwa ay cha'ju, ti ma-id ayya ja hijay panginnilaan ay ni agkhuy namati ay hija. ⁶Ja hay penhodu ja annilaon ju khu an umannung an apostol cha'mi ay Kristo. ⁷Khun mi ekalalag ay Apo Jos ta achi ju aton chi napukhit. Ti ma-id ni' chi hay nomnom u hi, anong kay ja enat juy napukhit ta gway pangkha-icha' an humingar ay cha'ju, ta pangtikhan ju ay ni apfalina' an apostol Kristo. Anong kay ja ma-id tikhan ju hi apfalina' hu-unot ni' magpong hini pi'takhuwan ju. ⁸Pfu-un tamu mi chi manalegwa hay hana mi'-unod ay ni umannung an tudtuchu, ti un ami gwot tomlong ay ni pi'-unuchan cha ay ni umannung. ⁹Mun-an-anla ami hu-un omot-ottong hini pammati ju ta achi khahin un mi ipatikhaw hini apfalinan mi khapuh huminglan mi ay cha'ju. Hijaot un mi khun ekalalag ay Apo Jos ta pompomhod hini pe'-at ju.

¹⁰Hotti tayya an intula' u an amin hatu an gawwachaa' pay heto, ta immaliya' ayya adni' hina ja achi khahin un u ipatikhaw chi hay apfalina' an mumpanghingar ay cha'ju. Hini nangchatan Apo Hesus ay tay an apfalina' ja ta papfi-aho' cha'ju hi pammati, an pfu-un agkhu hay apa'-iyan ju.

¹¹Hotti tayya an hay me-angonoh hi allo' ay cha'ju an a-akhi', ja epaphod ju hini ugaliju, ja chonglon ju hatu an intukhun u. Mun-oh-ohha aju koma hi nomnom ta malenong hini pi'takhuwan ju. Hot hi Apo Jos an arpugwan chi pamhod ja lenong chi magwacha ay cha'ju.

¹²Manghenpfopfogkha aju an mangpatikhaw hi pumpepennohhochan ju. ¹³Omod aju anu hina an allon hatu a-akhi ju an tatakhun Apo Jos an gwa heto.

¹⁴Hini adni' khohkhoh Apo Hesu Kristo ja hini pamhod Apo Jos ja hini itata'-ichilan chi Espiritu Santo chi munchochodcha ay cha'ju.